



नेपाल राजपत्र

श्री ५ को सरकारद्वारा प्रकाशित

खण्ड ४७) काठमाडौं, कात्तिक दशमी २०५४ साल (पूर्वातिरिक्ताङ्क ३६ (क))

भाग १

शाही सन्देश

श्री ५ महाराजाधिराजका प्रमुख सचिवालय
राजदरबार

श्री ५ महाराजाधिराज वीरेन्द्र वीर विक्रम शाहदेवबाट इटलीको राजधानी रोममा आयोजित सत्रौं विश्व खाद्य दिवस समारोहलाई सम्बोधन तथा भारतको अनौपचारिक भ्रमण गरिबषसी स्वदेश फिरी बक्संदा देशवासीका नाममा बक्सेको सन्देश प्यारा देशवासीहरू,

संयुक्त राष्ट्र संघीय खाद्य तथा कृषि संगठनको निमन्त्रणामा इटलीको राजधानी रोममा आयोजित सत्रौं विश्व खाद्य दिवस समारोहलाई सम्बोधन तथा भारतको अनौपचारिक भ्रमण गरी आज स्वदेश फर्कदा हामीलाई खुशी लागेको छ।

रोममा खाद्य सुरक्षा विषयमा नेपालको धारणा प्रस्तुत गर्नुका साथै भोक र कुपोषणबाट विश्वलाई मुक्त गर्न संयुक्त राष्ट्र संघीय खाद्य तथा कृषि संगठनको प्रयासप्रति नेपालको समर्थन व्यक्त गर्ने अवसर हामीलाई प्राप्त भयो। विश्व खाद्य दिवस समारोहमा हाम्रो सहभागिताले नेपाल र उक्त संगठनबीच रहिआएको सहयोगलाई वृद्धि गर्नमा सघाउ पुऱ्याउने आशा हामीले लिएका छौं। इटलीका राष्ट्रपति महामहिम ओस्कार लुइगी स्कालफारो तथा अन्य नेताहरूसँग भएको भेटघाटले हाम्रा दुई मुलुकबीच विद्यमान सम्बन्धलाई अरु सुदृढ पार्नमा मद्दत पुऱ्याएको छ भन्ने हामीलाई लागेको छ।
आधिकारिकता मुद्रण विभागबाट प्रमाणित गरिएको मात्र लागु हुनेछ।

भारत भ्रमणका बेला राष्ट्रपति महामहिम डा. के. आर. नारायण तथा प्रधानमन्त्री महामहिम इन्दरकुमार गुजरालसंग आपसी हितका विषयहरूमा कुराकानी गर्नुका साथै अन्य भारतीय नेताहरूसंगको मित्रता नवीकरण गर्ने अवसर प्राप्त भयो। यी भेटघाटहरूबाट हाम्रा दुई देशबीच रहिआएको परम्परागत मैत्रीपूर्ण सम्बन्धलाई सुदृढ गर्नमा योगदान पुग्नेछ भन्ने कुरामा हामी विश्वस्त छौं। हरिद्वारमा आयोजित विराट् हिन्दू सम्मेलनको उद्घाटनका साथै हरिद्वार, केदारनाथ, द्वारकाधाम र सोमनाथ जस्ता तीर्थस्थलहरूको भ्रमणसमेत हामीले गर्नुभयो।

भ्रमणका समयमा इटली सरकार तथा भारत सरकारद्वारा हामीप्रति दर्शाइएका सद्भावनाका लागि हामी धन्यवाद दिन चाहन्छौं।

हाम्रो अनुपस्थितिमा हामीबाट गरिबकसने कार्यको अभिभारा सम्हाल्ने राजप्रतिनिधि परिषद्का अध्यक्ष हाम्रा छोरा श्री ५ युवराजाधिराज दीपेन्द्र वीर विक्रम शाहदेव तथा अन्य सदस्यहरूलाई हामी धन्यवाद दिन्छौं। साथै आ-आफ्नो क्षेत्रबाट सहयोग पुऱ्याउने सबै देशवासीहरूलाई पनि धन्यवाद दिन चाहन्छौं।

श्री पशुपतिनाथले हामी सबैको कल्याण गरुन् !

जय नेपाल !

हुकुम बक्से बमोजिम,

पशुपतिभक्त महर्जन

श्री ५ महाराजाधिराजका सचिव

(२)

मुद्रण विभाग, सिंहदरबार, काठमाडौंमा मुद्रित।

आधिकारिकता ६०० विभागबाट प्रमाणित गरिएपछि मात्र लागु हुनेछ।